



## Şairlərə daş atmayın

*Müstəbidlər başa düşmür şairləri,  
O zaman ki, başa düşür  
Fərman verir ölümünə.*

*A.Voznesenski*

*Uzaq-uzaq əsrlərin arxasından  
Hərdən çatır qulağıma  
Öldürülən, yandırılan,  
Asdırılan, basdırılan,  
Soydurulan, güllələnən şairlərin  
Fəryad səsi, imdad səsi:  
Ey XXI əsrin insanları!  
Şairlərə gəlin güllə atmayın siz,  
Nahaq yerə günahlara batmayın siz.  
Öldürməyin şairləri - Allah qədər təmizləri,  
Milyonlara doğmaları, əzizləri.  
Şairlər ki xalqa - elə dayaqdirlər.  
Zil qaranlıq gecələrdə çıraqdirlər.  
Hökmdarlar yatsalar da,  
Onlar daim oyaqdirlər.  
Məmləkətin keşiyində  
Paslanmayan, korşalmayan yaraqdirlər.  
Azadlığa təşnədirlər, ədalətə sadıqdirlər.  
Həqiqətə aşıqdirlər, başdan-ayağa eşqdilər.  
Şairlərə güllə atan  
Azadlığı güllələyir, ədaləti şillələyir.  
Güllə atmaq gərəkdirsə,  
Güllələyin rüşvətxoru,  
Güllələyin şəri, zoru.  
Saxtakarı, fikri-hissi axtaları güllələyin.  
Gözlərinə kül ələyin.  
Haqqa qəbir qazanları,  
Düz yolundan azanları,  
Böhtan-danos yazanları güllələyin.  
Güllələyin yalançını, talançını.  
Güllələyin özgələrin halalına göz dikəni,  
Gücsüzlərin komasını qamarlayan,  
Yerindəcə balasına ev tikəni.  
Güllələyin çölü mələk, içi kələk ibisləri.  
Güllələyin paxılları, dargözləri, xəbisləri.  
El malına xor baxanı,  
Haqsızlığa kor olanı,  
Ah-vaylara kar olanı güllələyin.  
Güllələyin pambıqla baş kəsənləri,  
Zorluların qabağında əsənləri.  
Güllələyin ağızları pusanları.  
Haqsız dara çəkilərkən susanları.  
Yaltaqları, məddahları güllələyin.  
Qaraüzlü gündüzləri,  
Min hiyləli sabahları güllələyin!  
Gözüdoymaz timsahları,  
Saxta-suxtə imamları,  
Böyük-küçük allahları güllələyin!  
Prezidentə, Baş nazirə, imperator və krala  
"Günəşimsən, atəşimsən" deyənləri,  
Tərəzinin pərsəngini əyənləri,  
Qaçqınların-köçkünlərin  
Ruzusunu yeyənləri güllələyin!  
Güllələyin torpağın sinəsində  
Dəvə donqarlarıtək göylərə dirəklənən  
Qara-qura heykəlləri -  
Arabaya qoşulası o kəlləri.  
Güllələyin əldən, dildən oğruları,  
Yalan başdan doğruları.  
Güllələyin namərdləri, nakəsləri.  
Güllələyin yad səsləri, nəfəsləri.  
Güllələyin  
Yurd eşqindən, sevgisindən məhrumları.  
Güllələyin  
Ruhən-mənən çökmüşləri, mərhumları.  
Güllələyin şairləri ev-eşiksiz qoyanları.  
Güllələyin bircə kəlmə haqq söz üstə  
Şairləri soğan kimi soyanları,  
Gözlərini oyanları.  
Kimi, kimi istəyirsiz güllələyin,  
Başlarına kül ələyin.  
Təkə, təkə şairlərə toxunmayın!  
Tüfənglərin lüləsini şairlərə tuşlatmayın.  
Hirsinizi, kininizi şairlərə boşaltmayın!  
Şairləri daşlatmayın,  
Güllələri şairlərə boşaltmayın!*

18.02.1992.